

# Birkirkara u d-Devozzjoni lejn il-Madonna tal-Karmnu *L-ewwel Parti (1600-1800)*

**Winston L. Zammit**

*BA (Hons) PGCE MA*

Birkirkara hija waħda mill-eqdem parroċċi ta' Malta. Fil-fatt insibu li l-Parroċċa ta' Birkirkara kienet diġà teżisti fl-1402. F'Birkirkara, illum maqsuma fi tliet parroċċi, insibu mhux biss "Triq il-Karmnu", iżda imxerda mat-toroq u l-pjazzez tagħha nsibu 'l fuq minn mitt niċċa, li 17 minnhom huma ddedikati lill-Madonna tal-Karmnu<sup>1</sup>.



L-isem ta' "Triq il-Karmnu" li tinsab viċin il-knisja ta' Santa Tereza.

## **Terzjarji Karmelitani**

Sa mis-Seklu XVII insibu xi Terzjarji Karmelitani f'Birkirkara. Hekk insibu li fl-1644, Helen Zammit, Terzjarja minn Birkirkara, flimkien ma' xi Terzjarji oħra, hallew xi flus b'xi piżijiet lill-Patrijiet Karmelitani tal-Knisja tal-Lunzjata tar-Rabat<sup>2</sup>.

## **Fil-Knisja il-Qadima**

Il-Knisja l-qadima ta' Birkirkara ddedikata lit-Tluġ tal-Madonna fis-Sema, bit-tħabrik tal-Kappillan Dun Filippu Borg (1567-1649), permezz ta' Bolla tal-Papa Urbanu VIII tal-5 ta' Diċembru 1630, giet elevata għad-dinjità ta' Kollegġjata. Fiha twaqqaf kullegġ ta' Kanonċi taħt il-Patroċinju ta' Sant' Elena. L-ewwel kanonċi, mmexxija mill-Kan. Prepostu Dun

Filippu Borg ħadu l-pussess fl-10 ta' Mejju 1635<sup>3</sup>.



Il-Faċċata tal-Knisja l-Qadima

F'din il-knisja fis-seklu XVII kien hemm artal iddedikat lill-Madonna tal-Karmnu<sup>4</sup>. F'Mejju tas-1736, l-Isqof Pawlu Alpheran de Bussan għamel zjara pastorali f'Birkirkara u żar il-Knisja l-Qadima. Fost l-artali ta' din il-knisja, kien hemm l-ewwel wieħed fuq ix-xellug tal-knisja li kien għall-qima ta' San Frangisk u Sant'Agata. Il-Kwadru ta' dan l-artal, kellu x-xbieha ta' dawn il-qaddisin, u 'l fuq minnhom il-Madonna tal-Karmnu. Dan kien imqiegħed fuq l-artal tal-ħaġar, bejn żewġ kolonni u xogħlijiet oħra ta' skultura wħud minnhom indurati. F'din il-kappella kienu jsiru tliet festi, fosthom dik tal-Madonna tal-Karmnu fis-16 ta' Lulju li kienet fundazzjoni<sup>5</sup>.

## **Il-Kwadru u l-Erbgħat tal-Udjenja**

Il-Kanonku Dun Giovanni Battista Scicluna li kien Arcipriet tal-Kollegjata ta' Birkirkara bejn l-1692 u l-1740, jidher li kien devot kbir tal-Madonna tal-Karmnu. Kien huwa li fl-aħħar snin tas-seklu sbatax daħħal id-devozzjoni tal-Erbgħat tal-Udjenja<sup>6</sup>. Iżda barra minn hekk



kien huwa li kkummissjona lill-pittur Alessio Erardi l-kwadru li juri lill-Madonna tal-Karmnu qed tagħti l-Labtu lil Santa Elija, San Franġisk t'Assisi u Sant'Agata<sup>7</sup>. F'supplika li saret lill-Kurja ta' Malta minn Dun Sebastjan Gabrieli Scicluna li kien jiġi n-neputi tal-imsemmi Arcipriet Scicluna dwar it-testment t'oħtu li sar fl-atti tan-nutar Giovanni Grech, fis-16 ta' Jannar 1745, fost affarijiet oħra jissemmew xi devozzjonijiet fosthom dik ad unur tal-Madonna tal-Karmnu.

### Fil-Kollegġjata Elenjana

Fis-27 t'April 1727 l-Isqof Gaspare Gori Mancini qiegħed l-ewwel ġebli tal-Knisja Parrokkjali l-ġdida li kellha tinbena fil-qalba tar-raħal, iddedikata lil Sant'Elena Imperatriċi Awgusta<sup>9</sup>. Waqt il-bini tal-knisja t-Terzjarji Karmelitani għamlu talba biex jingħataw kappella fil-knisja l-ġdida<sup>10</sup>, talba li ġiet milqugħa.



Il-Faċċata tal-Knisja ta' Sant'Elena

Il-parti l-kbira tal-bini tal-knisja l-ġdida tlesta fl-1745 u nhar id-19 t'April 1745, l-Isqof Pawlu Alpheran de Bussan bierek il-knisja kollegġjata il-ġdida, li issa bdiet tiffunzjona kemm bħala s-sede tal-kulleġġ tal-kanonċi kif ukoll bħala Knisja Parrokkjali<sup>11</sup>.

Fil-Kollegġjata l-ġdida waħda mill-kappella kif talbu t-Terzjarji Karmelitani kienet iddedikata għall-Madonna tal-Karmnu. Din kienet l-ewwel kappella fuq il-lemin tal-artal magġur, iżda mill-att tal-Viżta Pastoralis li saret fit-18 t'Ottubru 1747, nafu li din il-kappella li kienet destinata għall-artal tal-Madonna tal-Karmnu kienet għadha vojta<sup>12</sup>. L-artal aktarx twaqqaf xi snin wara.

Fl-atti tal-Viżta Pastoralis tal-Isqof Labini li saret f'Ġunju 1781, jissemmew it-Terzjarji Nisa tal-Madonna tal-Karmnu li kienu jieħdu hsieb l-artal tal-Madonna tal-Karmnu kif ukoll jiċcelebraw din il-festa<sup>13</sup>.



L-Artal iddedikat lil-Madonna tal-Karmnu fil-Knisja ta' Sant'Elena

### Referenzi

- <sup>1</sup> T.Terribile, Niċeċ u Statwi tal-Madonna tal-Karmnu fit-Toroq ta' Birkirkara
- <sup>2</sup> S. Abela, L-Ewwel Karmelitani f'Malta u l-Ewwel Knisja u l-Kunvent Tagħhom, il-Lunzjata l-Qadima (1418-1659), (1976) pg 51.
- <sup>3</sup> A. Ferris, Descrizione della Chiesa di Malta e Gozo (1866) pg 315-316.
- <sup>4</sup> V Borg, Marian Devotions in the Island of St Paul. Malta 1983 pg 151.
- <sup>5</sup> E B Vella, Storja ta' Birkirkara, bil-kollegġjata tagħha (Malta 1934) pg 198-207.



<sup>6</sup> V Borg, Op. cit. pg 149.

<sup>7</sup> J. Debono, An Inventory of Alessio Erardis' Paintings and Books 1989, pg 30.

<sup>8</sup> Arkivju Kurja Arċivescovili, Suppliche 1741-1761 V1 f205.

<sup>9</sup> A Ferris Op. cit. pg315.

<sup>10</sup> A.K.A. Suppliche 1741-1761, Vol. 1 f129.

<sup>11</sup> A Ferris Op.cit. pg 315.

<sup>12</sup> Arkivju Katidral Malta - It-tielet Viżta Pastorali tal-Isqof Alpheran (1744-51) Vol II, ff 171 V, 172R.

<sup>13</sup> Librerija Nazzionale Malta 10.75, Vista Pastorali Labini 1781.

*Inħeġġu lid-devoti Karmelitani  
biex fil-purċissjoni jżommu d-devozzjoni  
b'imġiba u ilbies xieraq*

**FAWKNER STORE  
(KARINA)**

**9920 9460**



*Festa Madonna tal-Karmnu  
Valletta 2015*